

( ३ )

श्रीसीअ छबि प्यारी लागे सुषमा सलोनी ।

कर पलव गहि पद मुख मेलत पलना लड़ैती झूले लोनी ।

शुक सारिका मयूर कोयल गुण बोलिनि सुनि किलकोनी ।

उझकि उझकि रहि जावत स्वामिनि तब थकि मृद सुर रोनी ।

मात उछंग लई गोय मणि मणि जीवन बाल केल दरशोनी ।

कबहू निरखि शशि—किरण अजर वर चरण घुटिरौं गौनी ।

कबहू मात पय पियाइ लाइ उर गाइ गाइ गुण भौनी ।

मैथिलि बालि सदा जीवे जग में नहात न वार खिसौनी ।

मुख शशि किरण सुधा छबि पूरति पियत दृगनि भरि दौनी ।

शुक्ल पक्ष शशि कला बढ़त जीवन तियूं नित नव छबि होनी ।

उरमिलि मान्दवी श्रुतिकीर्ति बहिना संगि केल करोनी ।

पय पयोध मिथिला कमला से प्रगटी ब्रैदेही बालिणि क्षोनी ।

जनक राज महाराज पिता घर कीरति विमल भिगोनी ।

श्रीनिमिवंश उजागरि नागरि सिद्धि देवी पद रज धोनी ।

गूंगे गुड़ ज्यों स्वाद सराहत गरीबि श्रीखण्डि धरि मौनी ॥

कृपा निधान साहिब मिठिड़ा फरिमाईनि था : बोलिणा

सति श्रीवाहगुरू ! कृपा निधान साहिब मिठिड़ा श्री सुनयना महाराणी

अ जे महलात में सुन्दर पंज रंगी रतन जटित पालिने में बाल

रूप स्वामिनी अ खे झूलंदो दिसी प्रेम में मगनु थी उन अद्भुत  
शोभा जो वर्णनु था करनि । सनेह भरियुनि सहेलियुनि सां  
विरूंह था करनि ।

ए मिठी प्यारी भेण ! श्री सुकुमारि स्वामिनी श्री जू जी  
शोभा दाढी मिठी थी लगे । घणे निहारण ते घणी उत्कण्ठा थी  
थिए । अखियुनि में दर्शन जी प्यास वधंदी थी वजे मिठी  
लादुली बालिड़ी अ जी शोभा न दिठी, न बुधी । हीअ अचिरजमयी  
दिव्य शोभा आ जा आनन्दमयी दिव्य रूप माधुरी देव लोकनि  
में भी दुर्लभु आहे । उहा असां पृथ्वी अ ते साक्षात् दर्शनु करे  
रहियूं आहियूं । अगे वेदनि में हिक बाल मुकुन्द जी रूप माधुरी  
अ जी हाक बुधिबी आहे त हिकु सांवरो बालु अंगूठिड़ो मुख में  
विझी बड़ जे पनते दिव्य दर्शनु थो दिए । उन सांवरे सुकुमार  
खां बि सरसु हीअ अनुपम आहे झांकी सरकार जी । नंढिड़ी  
बालिड़ी पालने में झूले थी, हथिड़नि गुलिड़नि में पंहिजे  
चरण कमल जो अंगूठिड़ो झले मुख में मेलिनि था ऐं अपूर्व  
आनन्द में मगनु थियनि था । उन समय पालने जे भरिसां तोता  
मोर मैनाऊं कोकिलि देवी मिली करे मिठियूं बोलियूं थियूं  
बालिनि । उहे बुधी श्रीजू बाल बि किलिकारी था दियनि । जणु

उन्हनि जी प्रेम भरी स्तुति खे बुधी पंहिजी मधुर किलिकारी अ  
सां उन्हनि खे धन्यवाद था दियनि । वरी उमंगिड़ो जागेनि त  
जिते कोकिल आदि पखी बोल था बालिनि उते वजूं यां ओढ़ाहुं  
द्रिसूं त मस्तकु मथे खणी ज़ोरु देई निहारीनि । लीला देवी चवे  
त अजां बाल रूपु आहियो एदो साहसु न कयो पर वरी बि  
उमंग सां निहारण लगा पर पहुंची न सधिया, थकिजी पिया  
तदहीं मिठे सुर सां रुअण लगा; इन लाइ त अमां मिठी अची  
गोद में करे पक्षुनि वटि वठी हले । बियो त असीं अहिड़ा बे  
वसि आहियूं जो पंहिजे प्रेम भरियुनि पक्षुनि रूप सहचरियुनि  
सां बि मिली न था सघूं । प्रेम भरियूं सहेलियूं असां खे सदिड़ा  
थियूं करनि त उन्हनि खे प्यारु न था करे सघूं । तदहीं कोमल  
सुर में अमां खे पुकारीनि; अमड़ि जे कन ते आवाजु पवे थो  
त जीउ जीउ अमां, इझो इझो अचां थी लाल ! चवंदी अखियुनि  
मां आसूं ऐं छातीअ मां खीर सां वस्त्र भिजाईदी डोड़ंदी आई  
ऐं अची पालने मां बाल खे गोद में खणी अंचल सां ढके रूप  
माधुरी पानु करे ठरी पई ।

‘आदर सां अंकलई मधुर आशीश दई अति ही सुखित  
भई मिथिलेश राणी’ ॥ अनन्तु आदुरु हृदय में जागियुसि त

अलाए मुंहिजो कहिडो ऊंचो सौभाग्यु जागियो आहे ? विदेह  
महाराज जो को वदो पुजु फलीभूतु थियो आहे । इयें ज़ाणीं  
मिठी आशीश दिनाई: चिरु जीवु बेटिड़ी ! सदां प्रसन्न रही सदां  
खिलंदी रहीं, अनन्त सुख माणीं, मुंहिजी सलोनी सुकुमारि  
बचिड़ी जियेंमि शाल । मिठी अमड़ि जियं नांगु पंहिजी मणि खे  
लिकाईदो आहे, उन रीति बालिड़ी अ खे लिकाइण लगी । श्री  
जू पक्षुनि सां खेदणु था चाहिनि पोइ अमड़ि खेनि छो थी  
लिकाए । अमड़ि जो अभिप्राय इहो आहे त बचिड़ी अ जे मुख  
चन्द्र खे चन्द्रमा समुझी मतां चकोर डोड़ी अचनि । अनंत  
सुगंधि ते कमलु ज़ाणीं भंवरनि भीड़ न थिए इन करे अचल  
में लिकाए साड़ी अ जे पलांद सां ढके थी । अमड़ि जी छाती  
अ मां खीरु टिमी रहियो आहे, उन सां बालिड़ी श्रीजू अ जी  
पीलड़ी चोली भिज़ी पई आहे । पोइ त अमड़ि एकांति में वेही  
पंहिजी लादुली बालिड़ी अ जा बाल केल दिसण लगी ऐं सनेह  
सां मथे ते हथु घुमाए प्यारु करण लगी ।

साहिब मिठी फरिमाईनि था त श्रीजू हाणे थोरिड़ा वद्रा  
थिया आहिनि, रेहिड़ियूं पाए अडण में घुमण लगा आहिनि, कहिं  
कहिं महल मणियुनि में चन्द्रमा जो पाछो था दिसनि त को

रान्दीको समुझी हर हर उन्हनि मणियुनि में चौधारी हथ था  
विझनि । हिक हंधि हथु विझनि त बिये हंधि दिसी समुझनि त  
भजी थो वजे त रेहिड़ियूं पाए चन्द्रमा खे पकिड़णु था चाहीनि ।  
नूपरनि जी मधुर रुणि झुणि थी थिए । बाम्बिड़ा पाए चन्द्रमा  
जी किरिणाउनि खे झटण जी कोशिश था करनि । भोरो भोरो  
मुखारिविंदु, लालु चपिड़नि ते सुन्दर ब दंदिड़ियूं मधुर मुस्कान  
सां अडण खे उजालो था करनि । कंहि महल पंहिजे नूपरनि  
जी धुनि बुधी समुझनि त को बियो अची रहियो आहे या मिठी  
अमां थी अचे त हर हर बिही पुठियां था निहारीनि । नंढिड़ा  
गभूअड़ा वार मुखिड़े ते लटिकी रहिया अथनि । अ हा हा !  
कहिड़ी न मिठी माधुरी आहे । इहो अवलोकनु अमां जो सचो  
धनु ऐं जीवन सरिवंसु आहे । मिठी अमड़ि जंहि महल मिठी  
बालिड़ी अ खे अडण में इयें विहारु कंदो दिये त सनेह में  
मुगिधि थी थी वजे । हियों उमिड़ी अचेसि, चवे तः अई मुंहिजी  
सोनिड़ी बालिड़ी ! तो खे बुख कान थी लगे ? सरकार खे त  
बुख कान लगी आहे पर अमड़ि खे जो प्यार करण जी बुख थी  
लगे त उमंग मां जल्दु गोद में खणी लालु लालु चपिड़नि ते  
स्तनु रखी खीरु थी धाराए । श्रीजू बालिड़ी पंहिजे नन्हनि

नन्हनि कर कमलनि ऐं लालु लालु तरियुनि में अमड़ि जे  
स्तननि खे झले खीरड़ो थी धाए ऐं वात्सल्य रस में मगनु था  
थियनि । वरी मुखु ब़ाहिरि कढी मिठी अमड़ि दे था निहारीनि ।  
अमड़ि मिठी प्रेम में उन्मति थी सव जानियूं कुलिबानु थी करे ।

श्री जू ब़ालिड़ी अ जो मधुरु स्वभावु आहे त का प्यारी  
मिठी शै प्राप्त थियेनि तं पंहिजो प्राण प्रीतमु यादि अची वजेनि  
सो अखिड़ियूं पूरे प्राण वल्लभ प्रीतम श्रीराम जो ध्यानु था  
करण लगनि । दिसनि त उहो बि पंहिजी सनेह निधि जननीअ  
जी गोद में दूध पानु करे रहियो आहे ऐं समझनि त प्रीतमु मधुर  
मुस्कान सां निहारे चवे थो त असां बि पंहिजी मिठी अमां जो  
वात्सल्यु आनन्दु माणे रहिया आहियूं । इहो ज़ाणी श्रीजू अपार  
आनन्द में गद् गद् थी मधुर किलिकारियूं था दियनि । उहे  
किलिकारियूं बुधी मिठी अमड़ि ब़ारिड़ीअ खे छाती सां चम्बुड़ाये,  
श्रीजू जा मधुर नाम चई आशीशूं देई गाए थी: मुंहिजी अलबेली  
लादुली ! गौरांगी ! कंचन तनी ! सुकुमारी सलोनी ! रस निधि  
रस राणी ! मां सदिके वजांइ । हिकु सचो सनेहु, बियो मधुरु  
नामु, टियों गोद में लाखीणो लालु ऐं चोथों गाइण वारी  
वात्सल्य निधी अमड़ि मिठी । उन अपूर्व आनन्द खे ज़ाणनि था

असां जा साईं मिठा मिठी अमां ।

हिक संत जो कथनु आहे त सचनि संत सजणनि जे  
मधुर वचननि खे कहिड़ी उपमा दिजे; चन्दन में सुगन्धि आहे  
पर काठु आहे । चिन्तामणि में चमक आहे पर आहे पथरु ।  
चिन्तामणि सां संसारु थो मिले पर सन्तनि जे वचननि सां  
भगुवंतु थो मिले । गुलिड़ा कोमलु आहिनि आनन्द भरिया  
आहिनि पर जल्दु मुरिझाइजी था वजनि; संत वचन सदां  
प्रफुल्लित ऐं फलदायक आहिनि । कामधेनु त नेठि पशु आहे,  
कल्प वृक्षु, वणु ऐं जडु आहे इन करे संत वचन मटु सन्त वचन  
ई आहिनि ।

अमड़ि मिठी बालिड़ी अ खे गोद में करे गुनिड़ा थी गाए ।  
गुणनि जे समुद्र में पेही टुबियूं थी हणे । सुजसु थी गाए । प्रेम  
में झूमंदी बालिड़ी अ खे छाती अ लाए प्रेम मगनु थी अमृत नाम  
उचारे रही आहे । साहिब मिठिड़ा भरि में वेही आनन्द भरियो  
दर्शनु करे सनेह जा आंसू वहाए चपिड़ा दकाए गद् गद् कंठ सां  
आशीशूं था दियनि ।

मिठिड़ी बचिड़ी श्री मैथिलि अलबेली कुमारी तवहां चिरु

चिरु जीओ, हृदय सर्वस्व चिरु जीओ । अमां बाबा खे पंहिजे  
मधुर बाल विनोद सां अनन्त सुख दियो । मिठी स्वामिनि !  
साहिबि सरदारि बालिड़ी ! तवहां जो इशनानु कंदे बि वारिड़ो  
न खिसंदो । तवहां जो सचो श्रंगारु सदां काइमु रहंदो । तवहां  
सत् चित् आनन्द घन अजरु अमरु आहियो । जदहीं नख पंक्ति  
चरण कमल खां अलगि थी थिए तदहीं बि चन्द्रमा समान  
चमिके थी । इन करे तवहां जा सभु अंग सत् चित् आनन्द  
आहिनि । इयें चवंदे साहिब मिठिड़ा आनन्द समुद्र में उछिलूं  
दियण लगा ऐं वरी चवण लगा:

अमड़ि सुनयना महाराणी ! मां तवहां जे नेत्रनि में श्री  
सरकार जी शोभा जो अमृतु पानु थो करियां । तवहां जे नेत्रनि  
में घणी प्यास आहे । असां जी दिलि तवहां जे नेणनि में वेही,  
बालिड़ी अ जी शोभा पानु करे । सरकार जो मुखारविन्दु  
चन्द्रमा आहे । उन मां मृदु मुस्कान करे जे किरिणाऊं निकिरनि  
थियूं से अमड़ि जे मुख ते थियूं पवनि उहे किरिणाऊं किरोड़  
किरोड़ अमृत सां भरियल आहिनि । जियं चन्द्रमां जूं किरिणाऊं  
विश्व जे औषधियुनि ऐं वनस्पतियुनि में अमृतु थियूं वसाइनि  
तियं सरकार जे मुख चन्द्र जूं किरिणाऊं बि अनंत सनेह



भरियुनि दिलियुनि खे सरि सब्ज थियूं करनि । पानु बि उहे था  
करनि जे के उन्हनि सनेह भरियुनि दिलियुनि सां दिलि था  
जोड़िनि छे जो उहो सुखु उन्हनि सनेहियुनि जे सौभाग्य में  
आहे ऐं उन्हनि जे अनुगामी दिलियुनि खे उन्हनि जे प्रसादि  
उहो सुखु प्राप्त थिए थो ।

साहिब मिठा बि मिठी अमड़ि जी दिलि सां दिलि मिलाए  
चवनि था त अमड़ि तवहां जे नेत्रनि में वेही अखिड़ियुनि जा  
दोना भरे किरोड़ कल्प रूप माधुरी अ जो पानु करियूं त बि न  
ढापूं । वरी मगनु थी था चवनि तः मिठी बरिड़ी श्रीजू ! सची  
साहिबिड़ी श्रीजू ! सतियुनि सरदारिड़ी श्रीजू ! रसनिधान  
स्वामिनी श्रीजू ! प्रेम प्रितिमा श्रीजू ! प्राण प्रीतम प्रेयसी श्रीजू !  
सहाई बीज जे चन्द्रमा वांगे तवहां जो सुखु सौभाग्यु, रूप जस,  
मधुरमा नितु नितु अनन्त कलाउनि सां वधंदी रहे ।

वरी सिक सां सदिड़ा था करनि : अई भेण उरिमिली !  
अदी मांडवी ! सुघड़ि श्रुति कीरति ! अचो भेनरु डोड़ी अचो ।  
पोइ त विच में सरकार चौधारी भेनरु नवां नवां कलोल थियूं  
करनि । कदहीं गुदिड़ियुनि सां रांदि त कदहीं देवी माता जे  
पूजन जी रांदि । इन रीति बाल विनोदनि सां मिठी अमड़ि खे

अनंत सुख थियूं दियनि ।

श्री मिथिला पुरी ज़णु खीर सागरु आहे । उन मां श्रीस्वामिनि  
महाराणी, श्रीमहालक्ष्मी देवीअ वांगरु प्रघटु थिया आहिनि। अनंत पवित्रता  
जी निधि स्वामिनि, श्रीपृथ्वी अ मां प्रघटु थी श्रीजनक महाराज जे घर में  
अची बृजमानु थिया आहिनि । जंहि श्रीविदेह महाराज जी मति चइनी  
वेदनि जी पारदरिशी आहे । ज्ञान, नीति, धर्म ऐं प्रेम में परिपूरणु आहे  
अहिडे पिता जे घरि पंहिजी निर्मलु कीरति सां सारो घरु, नगरु, रस में  
भिजाए छदियो

अथनि । एतिरी त कीरति वधी आहे जो घर में न समाइजी  
अनन्त बृह्मण्डनि में व्यापकु थी वेई आहे । अथवा मिठी स्वामिनि  
पंहिजे बाबा जे घर में पंहिजी मधुर कीरति सां सदां बृजमानु  
आहिनि ऐं पंहिजे प्रीतम जी कीरति में भिनल आहिनि । केदी कीरति  
जो विस्तारु कयो अथनि जो जेका निमिवंश जी उजागिरी नागरी  
श्रीसिद्धि देवी लक्ष्मी निधि जी प्राणप्रिया श्रीजनक  
महाराज जी पुत्रवधू आहे सा बि सरकार जे चरण कमलनि खे  
अखिड़ियुनि जे प्रेम आंसुनि सां धोए थी । छोट उहा पूरी  
महिमा जी ज्ञाता आहे । भली हंसी खेल में रघुनन्दन देव सां  
सरलता सनेह सां अटिपटो थी ग़ाल्हाए पर युगल सरकार में

पूरणु शुद्धि अनुरागु थी रखे । इन मां ई ज़ाणिजे थो सरकार  
केद्री अद्भुत कीरति जा साहिब आहिनि, जिनि सभिनी जे  
दिलि खे वस में कयो आहे । वरी बई माताऊं घणो प्यारु थियूं  
करनि । अमड़ि कौशल्या देवी चवे त एतिरो प्यारु करियां जो  
पंहिजी मिठी अमड़ि जी सार बि न थियेनि ज़णु अमड़ि कौशल्या  
देवी अ जो साहु मिठी स्वामिनि महाराणी ई आहिनि ।

**दीप शिखा टारण नंहि कहेऊ । फणि मणि जिमि नित जगवत रहेऊ॥**

बिन्हीं कुलनि जी कीरति खे उजागरु कयो अथनि । कृपा  
निधान साहिब मिठिड़ा फरिमाईनि था त अहिड़ी मिठी करुणा  
निधि सरकार साकेत स्वामिनि जी कीरति अपरम्पार आहे ।  
केतिरी गाए सघिबी । हीउ बि कुझु तुकूं गूंगे जे गुडु खाई स्वाद  
साराहिण वांगे चऊं था ।

सरकार मिठिड़ था चवनि त बालिड़ियूं गरीबि श्रीखण्ड  
हाणे मौनु करियो । रस खे जियं लिकाईबो तियं वधंदो रहंदो ।

साई अमां सरकार जो पालिनो झुलाए मिठियूं आशीशूं  
देई खीरणी था खाराइनि ।

मिठिड़े बाबल साई अमां जी सदाई जै ।